

"شرح الزرقانی علی الموطا" اور "أوجز المسالك الی موطا امام مالک": منہجی و تقابلی مطالعہ

**Sharh ul Zurqani ala al-Moatta & Aujaz ul Masalik ila
Moatta Imam Malik:
A Methodological and Comparative Study**

حافظ محمد شفیق ☆

Abstract

Tarjamt ul kitab and Tarjamat ul bab means the explanation of the title of the book or chapter. In connection with a comparative study of methodology of the two books, It is also necessary to understand the comparison of the methodology of tarjamat ul kotub. In sharh ul zurqani ala al moatta Imam Malik and Aowjaz ul Msalik, the differences and distinctions about the subject are found. However the most methods are common in the both books.

The article can be divided into three parts: the common methodologies, different methodologies and distinctions of the said interpretations. It is observed that sharh ul zurqani has less details than aowjaz ul masalik. Sheikh Zurqani mostly has explained the title without courting any book or scholar while sheikh Kandlavi has courted the others sharhin e hadith. Sharhul zurqani represents the malki school of thought while Aowjaz ul masalik represents hanfi school of thought. Zurqani mostly has explained the title without quoting any book or scholar while sheikh Kandlavi has quoted the others sharhin e hadith. Sharh ul zurqani represents the malki school of thought while Aowjaz ul masalik represents hanfi school of thought.

شرح الزرقانی علی موطا امام مالک کے مصنف محمد بن عبد الباقی بن یوسف الزرقانی^(۱) مصر اور أوجز المسالك الی موطا مالک کے مصنف مولانا محمد زکریا المہاجر المدنی الکاندھلوی^(۲) برصغیر سے تھے۔ شیخ زرقانی مالکی جبکہ شیخ کاندھلوی حنفی المسلک تھے۔ ان کی یہ زیر بحث دونوں کتب، موطا امام مالک کی عربی زبان میں

☆ اسٹنٹ پروفیسر شعبہ علوم اسلامیہ گورنمنٹ پوسٹ گریجویٹ، کالج، شکر گڑھ، پاکستان۔

لکھی گئی شرح ہیں۔ دونوں مصنفین کے زمانہ میں دو سو اسی سال یعنی کم و بیش تین صدیوں کا فرق ہے۔ چنانچہ ہر صاحب تصنیف اپنے علمی و فکری رجحان، ماحول اور قارئین کی ضرورت کے مطابق منہج و اسلوب اختیار کرتا ہے۔ منہج سے مراد وہ مخصوص طریقہ اور جہت یا طریقہ ہے جس کو بروئے کار لاتے ہوئے یہ کتب لکھی گئیں۔ ان سطور میں مذکورہ شرح میں اپنائے گئے ترجمہ الکتب کے ضمن میں منہج کا تقابلی جائزہ حسب ذیل تین حصوں میں پیش کیا جاتا ہے:

۱۔ دونوں شرح کے مشترکہ پہلو

۱۔ عنوانی کلمات کا ضبط اور معنی بیان کرنا

موطا امام مالکؒ میں عنوان کتاب میں سے ضروری کلمات کا ضبط دونوں شرح میں بیان کیا گیا ہے جس کی تصریح درج ذیل مثالوں سے ہوتی ہے:

مثال نمبر ۱۔ "القسامۃ" کے حوالہ سے شیخ زرقانی یوں تصریح کرتے ہیں: بفتح القاف ما خوذ من القسم وهو الیمین^(۳) (قسامت قاف کے فتح یعنی زبر سے پڑھا جاتا ہے۔ یہ قسم بمعنی یمین سے ماخوذ ہے)۔

اسی کلمہ کے حوالہ سے شیخ کاندھلوی یوں رقمطراز ہیں: بفتح القاف وخفة السین اسم مصدر بمعنی القسم وقیل مصدر وقد يطلق علی الجماعة الذین یقسمون^(۴)۔ "قسامۃ" قاف کے فتح اور سین کی خفت سے ادا کیا جاتا ہے۔ یہ قسم کے معنی میں اسم مصدر ہے۔ نیز یہ بھی کہا گیا ہے کہ یہ مصدر ہے اور اس کا اطلاق اس جماعت پر کیا جاتا ہے جو قسم اٹھاتی ہے)۔

مثال نمبر ۲۔ "نذور" کی صراحت کرتے ہوئے شیخ زرقانی لکھتے ہیں: جمع مصدر نذر بفتح الذال ینذر بضمھا وکسرھا وهو لغة الوعد بخیراً وشر، وفي الشرع: التزام قربة غیر لازمة باصل الشرع^(۵)۔ (یہ جمع اور نذر (ذال کے فتح کے ساتھ) ینذر (ذال کے ضمہ اور کسرہ کے ساتھ) سے مصدر ہے۔ لغت اس کا معنی خیر یا شر کا وعدہ کرنا ہے۔ اور شرعی لحاظ سے اس کا معنی اصل شرع کی طرف سے لازم کیے ہوئے اعمال کے علاوہ کسی عمل کے ذریعے قربت حاصل کرنا ہے)۔

شیخ کاندھلوی اسی کلمہ کے حوالہ سے یوں صراحت کرتے ہیں: النذور جمع نذر ومصدر نذر بفتح الذال ینذر بضمھا وکسرھا وهو لغة الوعد بخیر أو شر کذا فی شرح الزرقانی تبعاً

للقسطلانی^(۱)۔ (نذور نذر کی جمع اور نذر (ذال کے فتح کے ساتھ) نذر (ذال کے ضمہ یا کسرہ کے ساتھ) سے مصدر ہے۔ لغت اس کا معنی خیر یا شر کا وعدہ کرنا ہے۔ زر قانی نے بھی قسطانی کی اتباع میں یہی معنی بیان کیا ہے۔ ان مثالوں سے یہ اسلوب سامنے آیا کہ دونوں شروع میں عنوان کتاب کے بنیادی کلمات کا ضبط اور لغوی و شرعی معنی بیان کرنے کا اہتمام کیا گیا ہے۔ بعض جگہ پر تو دونوں شروع میں الفاظ بھی ایک جیسے دیکھ کر اندازہ ہوتا ہے کہ شیخ کاندھلوی نے شیخ زر قانی سے ہی نقل کیا کیا ہوا ہے۔ بعض جگہ ترجمہ الکتاب کا ترجمہ چھوڑ دینے اور بعض جگہ اجمال و تفصیل سے کام لینے میں بھی یہ دونوں شروع ایک جیسا اسلوب رکھتی ہیں۔ بہر حال بنیادی تعارفی تقاضوں کو پورا کرنا دونوں شارحین نے ضروری سمجھا ہے۔

۲۔ آیات قرآنیہ سے استشہاد

ترجمہ الکتاب میں کلمات کی لغوی صراحت اور مسائل کی توضیح کے لیے دونوں شروع میں قرآنی آیات سے استشہاد کیا گیا ہے۔ درج ذیل مثالوں سے اس کی تصریح ہوتی ہے:

مثال نمبر ۱۔ ”الصيد“ کی صراحت میں شیخ زر قانی لکھتے ہیں کہ یہ کلمہ اصلاً مصدر یعنی بمعنی شکار استعمال ہوتا ہے جیسا کہ ارشاد باری تعالیٰ ہے: ﴿أَحِلَّ لَكُمْ صَيْدُ الْبَحْرِ﴾^(۷)۔ (تمہارے لیے شکار حلال کر دیا گیا ہے) اور اس ترجمہ میں اس لفظ سے مراد احکام صید یعنی شکار کے احکام ہیں جیسا کہ اس آیه مبارکہ میں ہے: ﴿لَا تَقْتُلُوا الصَّيْدَ وَأَنْتُمْ حُرْمٌ﴾^(۸) (حالت احرام میں شکار کیا ہوا جانور نہ کھاؤ)^(۹)۔ اس مثال میں صید کے مصدر ہونے اور شکار کے احکام کے معنی میں استعمال ہونے سے متعلق آیات سے استشہاد کیا گیا ہے۔

اوجز المسالك میں بھی ”صيد“ کی توضیح میں شارح نے صید کا بمعنی مصید (شکار کیا ہوا جانور) ہونا بیان کرتے ہوئے قرآن حکیم کی آیات: ﴿أَحِلَّ لَكُمْ صَيْدُ الْبَحْرِ﴾^(۱۰) اور ﴿لَا تَقْتُلُوا الصَّيْدَ وَأَنْتُمْ حُرْمٌ﴾^(۱۱) بطور دلیل کے بیان کی ہیں^(۱۲)۔ گویا دونوں شارحین نے اس مقام پر لغوی صراحت کے لیے قرآن حکیم سے دلیل لی ہے۔

مثال نمبر ۲:۔ کتاب النکاح کے ترجمہ میں نکاح بمعنی عقد ہونے سے متعلق شیخ زر قانی قرآن حکیم کی اس آیت سے استشہاد کرتے ہیں: ﴿حَتَّىٰ تَنْكِحَ زَوْجًا غَيْرَهُ﴾^(۱۳)۔ (یہاں تک کہ وہ کسی دوسرے مرد سے شادی کر لے)^(۱۴)۔

شیخ کاندھلویؒ روزوں کی فرضیت کی تاریخ پر بحث کرتے ہوئے قرآن مجید کے کلمات سے استشہاد کرتے ہیں: ﴿كُنِبَ عَلَيْكُمُ الصِّيَامُ كَمَا كُنِبَ عَلَيَّ الَّذِينَ مِنْ قَبْلِكُمْ﴾^(۱۵) (تم پر روزے فرض کیے گئے جس طرح تم سے پہلے لوگوں پر فرض کیے گئے تھے)۔

ان مثالوں سے واضح ہوا کہ دونوں شارحین ترجمہ الکتب میں قرآنی استشہاد پر متفق ہیں۔

۳۔ احادیث سے استشہاد

احادیث سے استشہاد کرتے ہوئے ترجمہ الکتب کی صراحت کرنے کا اسلوب بھی دونوں شارحین کے ہاں مشترک ہے۔ اس کی توضیح درج ذیل مثالوں سے ہوتی ہے:

مثال نمبر ۱:۔ شیخ زر قانیؒ رکوعہ کا لغوی معنی نموی یعنی بڑھوتری بتاتے ہوئے اس حدیث سے استشہاد کرتے ہیں: “ما نقص مال من صدقة”^(۱۶) (صدقہ کرنے سے مال کم نہیں ہوتا)^(۱۷)۔

شیخ کاندھلویؒ عید الاضحیٰ کے موقع پر قربانی کی مشروعیت پر دلائل دیتے حضرت انس رضی اللہ تعالیٰ عنہ کی یہ حدیث نقل کرتے ہیں: “أنه ﷺ أضحى بكبشين أملحين”^(۱۸)۔ (بے شک آپ ﷺ نے دو سیاہ سینگوں والے مینڈھے ذبح کیے)^(۱۹)۔

مثال نمبر ۲:۔ سن خلق کی توضیح میں شیخ زر قانیؒ اس حدیث سے تصریح کرتے ہیں: “إن الله قسم بينكم أخلاقكم كما قسم بينكم أرزاقكم”^(۲۰)۔ (بے شک اللہ تعالیٰ نے تمہارے درمیان اخلاق اسی طرح تقسیم فرمائے ہیں جس طرح اس نے تمہارے درمیان تمہارا رزق تقسیم کیا ہے)^(۲۱)۔

شیخ کاندھلویؒ چوری کی حد جاری کرنے کی صراحت میں اس حدیث کا حوالہ دیتے ہیں: “ليس على الخائن والمختلس قطع”^(۲۲)۔ (خیانت کرنے والے اور مال چھیننے والے پر ہاتھ کاٹنے کی سزا نہیں ہے)^(۲۳)۔

ان مثالوں سے واضح ہوا کہ دونوں شروح میں ترجمہ الکتب کے ترجمہ میں احادیث سے استشہاد کیا گیا ہے۔ شیخ زر قانیؒ نے کم مقامات پر جبکہ شیخ کاندھلویؒ نے اکثر جگہ یہ اسلوب اختیار کیا ہے۔

۴۔ عربی اشعار سے استشہاد

ترجمہ الکتب میں عربی اشعار کی روشنی میں مشکل کلمات کی توضیح کرنے کا اسلوب بھی دونوں شروح کا یکساں منہج ہے۔ جیسا کہ حسب ذیل مثالوں سے اس امر کی تصریح ہوتی ہے:

مثال نمبر ۱۔ کتاب الزکاح کے ترجمہ میں نکاح کے عقد کے معنی میں مجاز ہونے سے متعلق اس شعر سے شیخ زرقانیؒ
استشہاد کرتے ہیں:

"ضممت إلى صدرى معطر صدرها كما نكحت أم الغلام صببها" (۲۴)۔

(میں نے اپنے سینے سے اس کے سینے کی خوشبو کو ایسے ملا دیا جیسے بچے کی ماں اپنے بچے سے چٹ جاتی ہے)۔
شیخ کاندھلویؒ کتاب الجنازہ کے ترجمہ میں میت کی چارپائی کی زبانِ حال سے پکار کو شعر کی صورت میں
یوں نقل کرتے ہیں:

"أنظر إلى بعقلك أنا ألم هيا لنقلك أنا سرير المناياكم سار مثلي بمثلك" (۲۵)۔

(میری طرف عقل سے دیکھو! میں تجھے اگلے جہاں میں منتقل کرنے کے لیے تیار کی گئی ہوں۔ میں اموات کا بچھونا
ہوں۔ میری مثل کتنی (چارپائیاں) تیرے مثل (لوگوں کو) لے چلیں (یعنی قبر کی طرف))۔

ہر شخص کو اپنی اس کیفیت کو مد نظر رکھتے ہوئے زندگی کا محاسبہ کرتے رہنا چاہیے۔ بہر حال شعری ادب
سے استشہاد کرنے کا اسلوب شیخ کاندھلویؒ کے ہاں ایک دو مقامات پر ہی ملتا ہے لیکن شیخ زرقانیؒ کے ہاں جگہ جگہ
عربی اشعار سے استدلال ملتا ہے۔ اس کہ وجہ یہ ہو سکتی ہے کہ شیخ زرقانیؒ اہل زبان ہونے کے ناطے سے عربی ادب
کی طرف نسبتاً زیادہ مائل تھے۔ نیز اپنے علاقے کی ضرورت اور دلچسپی کے مد نظر اس اسلوب کو عام طور پر استعمال
کیا ہے۔

۵۔ اختلاف نسخ موطا کی نشاندہی

دونوں شروح میں ترجمۃ الکتب میں ترتیب کتب وغیرہ کے حوالہ سے موطا امام مالک کے مختلف نسخوں کے
اختلاف کی طرف نشاندہی کرنے کا اسلوب اپنایا گیا ہے۔ حسب ذیل مثالیں اس امر کی توضیح کرتی ہیں:
مثال نمبر ۱۔ کتاب الصیام کے ترجمہ میں شیخ زرقانیؒ تسمیہ کی صراحت کرتے ہوئے لکھتے ہیں کہ امام مالکؒ نے اس سے
تبرکاً اور تفنناً ابتداء کی ہے۔ پس اسے کتاب الصیام کے ترجمہ کے بعد میں لکھا گیا حالانکہ کتاب الزکوٰۃ میں اسے
ترجمہ سے مقدم کیا گیا ہے۔ تفنن کے لیے یہی نکتہ کافی ہے۔ پرانے نسخوں میں اسے ترجمہ سے مقدم کیا گیا
ہے (۲۶)۔

شیخ کاندھلویؒ نے بھی کتاب الصیام کے ترجمہ میں موطا امام مالکؒ کے مختلف نسخوں کا تقابل کرتے ہوئے
اس کتاب کی ترتیب میں اختلاف پر بحث کی ہے۔ تمام مصری نسخوں میں، شرح الزرقانی اور سیوطیؒ کے اپنی شرح
کے لیے منتخب کردہ نسخے میں کتاب الجنازہ کے بعد کتاب الزکوٰۃ کو ذکر کیا گیا ہے۔ جبکہ تمام ہندی نسخوں اور امام باجیؒ

کے حاشیہ اور شرح والے مصری نسخوں میں کتاب الجنائز کے بعد یہاں کتاب الصیام کو رکھا گیا ہے۔ سو ہم نے ہندی نسخوں پر اعتماد کیا ہے۔ مالکیہ کی معتمد علیہ کتب جیسے المدونہ وغیرہ بھی انہی نسخوں کے مطابق ہیں۔ علاوہ ازیں مصری اور ہندی نسخے، تسمیہ کے عنوان کتاب سے تاخیر کے حوالہ سے بھی مختلف ہیں^(۲۷)۔ اس مقام پر شیخ کاندھلوی نے زر قانی کی نسبت زیادہ تفصیل دی ہے۔

مثال نمبر ۲۔ کتاب الحج کے ترجمہ میں شیخ زر قانی لکھتے ہیں کہ امام مالک رحمہ اللہ نے حدیث میں مذکور ارکان اسلام کی ترتیب کے مطابق پانچویں رکن پر بات مکمل کی ہے۔ اگرچہ موطا کے بہت سے نسخوں میں کتاب الایمان والندور اور کتاب الجہاد کو کتاب الحج سے مقدم کیا گیا ہے^(۲۸)۔

کتاب الحج ہی کے ترجمہ میں شیخ کاندھلوی بھی صراحت کرتے ہیں کہ ہمارے پاس موجود موطا امام مالک کے نسخوں میں اسی طرح ہے کہ کتاب کو تسمیہ پر مقدم کیا گیا ہے۔ اور کتاب الحج کو بعد میں آنے والی سب کتب پر مقدم کیا گیا ہے^(۲۹)۔ اس سے معلوم ہوا کہ شارحین کے ہاں موطا کے نسخوں کا باہم موازنہ کرتے ہوئے کتب کی ترتیب، تسمیہ اور عنوان کتاب کا مقدم و موخر کرنا زیر بحث لایا گیا ہے۔

شیخ کاندھلوی بھی اس کتاب کے ترجمہ میں تسمیہ کے حوالہ سے صراحت کرتے ہیں کہ اکثر مصری نسخوں میں تسمیہ کو کتاب پر مقدم کیا گیا ہے جبکہ ہندی نسخوں میں اسے کتاب کے عنوان سے موخر رکھا گیا ہے۔ اس کے بعد شیخ زر قانی کے حوالہ سے مذکورہ بالا توضیح نقل کر کے صیغہ متکلم سے صراحت کرتے ہیں کہ میں کہتا ہوں کہ ہندی نسخوں میں اسی طرح ہے اور اکثر مصری نسخوں میں بھی یہاں قراض ہے۔ البتہ امام باجی کی شرح المنقحی والے نسخے میں یہاں کتاب المساقاۃ ہے۔ اس کے بعد کراء الارض اور پھر کتاب القراض ذکر کیا گیا ہے^(۳۰)۔

ان مثالوں سے معلوم ہوا کہ زیر بحث شروع میں موطا امام مالک کے میسر تمام نسخوں کا تقابل کیا گیا ہے۔ شیخ زر قانی نے شیخ کاندھلوی کی نسبت کم مقامات پر نسخ موطا کا تقابل پیش کیا ہے۔

۶۔ معروف قول کی نشاندہی

ترجمہ الکتب میں کہیں کہیں شارحین نے معروف اور اپنی طرف سے صحیح قول کی نشاندہی کرنے کا اسلوب اپنایا ہے۔ جیسا کہ ان مثالوں سے معلوم ہوتا ہے:

مثال نمبر ۱۔ شفعہ کا ضبط بیان کرتے ہوئے شیخ زر قانی نص مشہور قول کی نشاندہی کرتے ہیں کہ اسے شین کے ضمہ اور فاء کے سکون کے ساتھ پڑھا جاتا ہے اور اس کا معنی الضم (ملانا) ہے^(۳۱)۔ اسی کلمہ کی تصریح میں شیخ کاندھلوی لکھتے ہیں

کہ عینی نے جو اس کلمہ کے ضبط کے حوالہ سے فاء کے ضمہ کا قول فقہاء کی طرف منسوب کیا ہے، وہ غلط ہے۔ درست اور صواب، فاء کے سکون کا ضبط ہی ہے اور فقہاء کی طرف ازراہ ادب غلط قول منسوب کرنا مناسب نہیں ہے^(۳۲)۔

مثال نمبر ۲۔ کتاب الجہاد کے ترجمہ میں شیخ زر قانیؒ جہاد کے شرعی حکم سے متعلق تبصرہ کرتے ہوئے لکھتے ہیں کہ مشہور قول کے مطابق حضور ﷺ کے وصال کے بعد اب امت پر یہ فرض کفایہ ہے سوائے اس کے کہ امام کسی خاص حاجت کے تحت تعیین کر دے^(۳۳)۔ شیخ کاندھلویؒ بھی یہ تصریح کرتے ہیں کہ مشہور قول کے مطابق آپ ﷺ کے بعد جہاد کا حکم امت کے لیے عمومی لحاظ سے فرض کفایہ ہے۔ البتہ اگر کوئی ہنگامی صورت حال پیش آجائے اور امام کسی پر لازم کر دے تو یہ فرض عین بن جاتا ہے۔ اور فرض کفایہ سال میں ایک دفعہ ادا کرنے سے جمہور کے نزدیک ادا ہو جاتا ہے^(۳۴)۔

یہ اسلوب، علوم شریعت کے طالب علم کے لیے بہت مفید ہے کیونکہ اس سے قاری کوئی فیصلہ کرنے کی پوزیشن میں ہو جاتا ہے۔

۷۔ شرعی احکام کے اسرار و حکم بیان کرنا

ترجمۃ الکتب میں دونوں شارحین نے اصلاح باطن کے لیے احکام کے روحانی اور تصوفانہ منہج کو بھی اختیار کیا ہے۔ ذیل میں اس ضمن میں چند مثالیں دی جاتی ہیں:

مثال نمبر ۱۔ کتاب الصیام کے ترجمہ میں شیخ زر قانیؒ سیدنا آدم علیہ السلام کی توبہ سے متعلق لکھتے ہیں کہ بعض صوفیاء نے اس بات کا ذکر کیا ہے کہ بے شک جب آدم علیہ السلام نے ممنوعہ درخت کا پھل کھانے پر توبہ کی تو اس کی قبولیت میں تیس دن کی تاخیر اس لیے ہوئی کہ آپ علیہ السلام کے جسم میں ممنوعہ پھل کھالینے سے اس کا اثر باقی تھا۔ جب آپ علیہ السلام کا جسد اس سے صاف ہو گیا تو آپ علیہ السلام کی توبہ قبول ہو گئی، آپ علیہ السلام کی ذریت پر اسی مناسبت سے تیس دن کے روزے فرض کر دیے گئے^(۳۵)۔

حج کے اسرار اور روحانی پہلو بیان کرتے ہوئے شیخ کاندھلویؒ رقمطراز ہیں:

"مناسک الحج کلھا مبنیة علی أربعة أمور: الأول إظهار العبدیة بجنابہ تعالیٰ والثانی إظهار العشق إلیٰ حضرتہ فإنه تعالیٰ وتقدس كما أنه معبود ومسجود لعیبہ كذلك محبوب ومقصود لعشاقہ كما لا یخفی علی من أذاقہ الله تعالیٰ جرعة من شراب حبه رزقنی الله تعالیٰ شیفا منه بلطفہ"^(۳۶)۔

(مناسک حج سارے کے سارے چار امور پر مشتمل ہیں ان میں سے پہلا اللہ تعالیٰ کی بارگاہ میں بندگی کا اظہار کرنا ہے اور دوسرا اس کی جناب سے عشق کا اظہار کرنا ہے کیونکہ اللہ سبحانہ و تعالیٰ جس طرح اپنے بندوں کا معبود و معبود ہے اسی طرح وہ اپنے عشاق کے لیے محبوب اور مقصود بھی ہے۔ جیسا کہ یہ حقیقت اس شخص پر مخفی نہیں جس کو اللہ تعالیٰ نے اپنی محبت کا ایک گھونٹ چکھا دیا ہے۔ مجھے بھی اللہ تعالیٰ اپنے لطف کے صدقے میں اس کیفیت میں سے کچھ حصہ عطا کرے)۔

مثال نمبر ۲۔ کتاب الصیام کے ترجمہ میں ہی شیخ زر قانی لکھتے ہیں:

"شرع الصیام لفوائد أعظمها كسر النفس وقهر الشيطان، فالشبع نحر في النفس يرد الشيطان، والجوع نحر في الروح ترد الملائكة ومنها أن الغنى يعرف قدر نعمة الله....." (۳۷)۔

(روزوں کا سب سے بڑا فائدہ نفس کے زور کو توڑنا اور شیطان کو مقہور و مغلوب کرنا ہے۔ چنانچہ سیر ہو کر کھالینا نفس میں ایک ایسی نہر ہے جس پر شیطان آتا جاتا ہے جبکہ بھوک روح میں ایک ایسی نہر ہے جس پر فرشتے آتے جاتے ہیں۔ روزوں کا ایک اور یہ فائدہ ہے کہ اس کے ذریعے مالدار کو اللہ کی نعمت کی پہچان اور قدر ہوتی ہے.....)۔

اسی مقام پر شیخ کاندھلوی روزوں کے تصوفانہ پہلو سے متعلق نقل کرتے ہیں کہ جب یہ نفس سیر ہوتا ہے تو تمام اعضاء بھوکے ہوتے ہیں۔ اور روزے کی بدولت دل آلائشوں سے صاف ہو جاتا ہے۔ کیونکہ ان آلائشوں کا سبب زبان اور آنکھوں کا فضول اور غلط استعمال ہے (۳۸)۔

ان مثالوں سے ظاہر ہوتا ہے کہ شارحین نے اپنے قارئین کی باطنی اصلاح کا منہج و اسلوب بھی اختیار کیا ہے۔ اس اسلوبِ تحریر سے بات دل کی تہہ تک اتر جاتی ہے۔ اس سے شارحین کا حکیمانہ اور صوفیانہ ذوق نمایاں ہے۔

۸۔ تاریخ احکام کی نشاندہی

ترجمۃ الکتب میں دونوں شارحین کے ہاں مسائل و احکام کی مشروعیت سے متعلق تاریخی معلومات فراہم کرنے کا اسلوب بھی پایا جاتا ہے۔ ذیل میں چند مثالیں اس امر کی صراحت کرتی ہیں:

مثال نمبر ۱۔ کتاب الحج کے ترجمہ میں شیخ زر قانی لکھتے ہیں کہ حج کے قبل از ہجرت فرض ہونے کا قول شاذ ہے۔ اور جمہور کا یہ کہنا ہے کہ یہ چھ ہجری کو فرض ہوا کیونکہ ارشاد باری تعالیٰ: ﴿وَأْتُوا الْحَجَّ وَالْعُمْرَةَ لِلَّهِ﴾ (۳۹)۔ (اور اللہ کے لیے حج اور عمرہ مکمل کرو) میں حکم سے مراد ابتداء فرضیت ہے (۴۰)۔

شیخ کاندھلویؒ بھی اسی کتاب کے ترجمہ میں فرضیت حج کی تاریخ کی صراحت میں شارحین حدیث، مفسرین، مورخین اور فقہاء سے استفادہ کرتے ہوئے مختلف اقوال دیے ہیں اور اس ضمن میں ملا علی قاریؒ کے حوالہ سے گیارہ اقوال کی نشاندہی کر کے لکھتے ہیں کہ میں کہتا ہوں کہ ان میں ایک یہ بھی ہے کہ حج ہجرت سے قبل فرض ہوا تھا لیکن حافظ ابن حجرؒ نے اسے شاذ قرار دیا ہے^(۴۱)۔ شارح یہ بھی نقل کرتے ہیں کہ نماز کے سوا تمام عبادات بعد از ہجرت فرض ہوئی ہیں^(۴۲)۔

مثال نمبر ۲۔ کتاب الزکوٰۃ کے تعارف میں شیخ زر قانیؒ لکھتے ہیں کہ اکثر کے نزدیک زکوٰۃ ہجرت کے بعد فرض ہوئی۔ مزید یہ کہ سن ۲ ہجری قبل رمضان اور ایک ہجری کے اقوال بھی اس حوالہ سے بیان کیے گئے ہیں^(۴۳)۔ شیخ کاندھلویؒ زکوٰۃ کی ہی تاریخ فرضیت کے حوالہ سے حافظ ابن حجر عسقلانیؒ کے واسطے سے نقل کرتے ہیں کہ اس میں اختلاف ہے کہ زکوٰۃ کی ابتداء کب ہوئی اکثر کے نزدیک یہ ہجرت مدینہ کے بعد فرض ہوئی۔ اس ضمن میں یہ بھی کہا گیا ہے کہ یہ سن ۲ ہجری میں رمضان سے قبل فرض ہوئی^(۴۴)۔ شیخ زر قانیؒ نے اس اسلوب کو کم جبکہ شیخ کاندھلویؒ نے زیادہ اپنایا ہے۔

۹۔ عقائد کی طرف نشاندہی

عقیدہ سے مراد وہ بنیادی فکر ہے جس پر ایمان کی بنیاد رکھی گئی ہے۔ دونوں شارحین نے ترجمہ الکتاب میں عقائد کی طرف نشاندہی کرنے کا اسلوب اپنایا ہے۔ ذیل میں اس مناسبت سے چند مثالیں پیش کی جاتی ہیں:

مثال نمبر ۲۔ کتاب الجنائز کے ترجمہ میں شیخ زر قانیؒ نماز جنازہ کی اہمیت سے متعلق لکھتے ہیں کہ میت کے ساتھ کیے جانے والے معاملات میں سے اہم نماز ہے کیونکہ اس میں میت کے لیے دعا کا فائدہ شامل ہے کہ وہ اس کے ذریعے عذاب سے نجات پاتی ہے خصوصاً اس قبر کے عذاب سے جس میں وہ دفن کیا جائے گا^(۴۵)۔ اس مثال میں شارح درج ذیل عقائد کی طرف اشارہ کرتے ہیں: ۱۔ دعا کا میت کو فائدہ پہنچانا۔ ۲۔ عذاب آخرت ۳۔ عذاب قبر۔

شیخ کاندھلویؒ بھی کتاب الجنائز کے ترجمہ میں موت سے متعلق صراحت میں لکھتے ہیں کہ اہل فن نے اختلاف کیا ہے کہ آیا موت امر وجودی ہے یا عدمی؟ اسے امر وجودی ماننے والوں کی دلیل ارشاد باری تعالیٰ:

﴿الَّذِي خَلَقَ الْمَوْتَ وَالْحَيٰوةَ لِيَبْلُوَكُمْ اَيْكُمُ اَحْسَنُ عَمَلًا﴾^(۴۶)۔

(اس نے زندگی اور موت کو پیدا کیا تاکہ وہ آزمائے کہ تم میں سے کون زیادہ اچھے عمل کرتا ہے)۔ کیونکہ عدم کی تخلیق نہیں کی جاتی۔ بہر حال بعض نے اس کے عدم ہونے کا قول بھی اختیار کیا ہے۔ اور خلق کا اس آیت میں معنی قدر اور اندازہ ہے۔ مزید یہ کہ موت کو وجودی ماننے والوں کا پھر اس میں اختلاف ہے کہ جوہر ہے یا عرض^(۴۷)۔

یعنی شارح نے مسئلہ عقیدہ کو بیان کیا ہے لیکن اس قسم کے فلسفیانہ اسلوب سے مسائل کو زیر بحث لانا عام طور پر محض الجھاؤ ہی پیدا کرتے ہیں لہذا اس اسلوب سے گریز ہی بہتر ہوتا ہے۔

مثال نمبر ۲۔ شیخ زر قانی کتاب الزکوٰۃ کے ترجمہ میں لکھتے ہیں کہ زکوٰۃ کا حکم یہ ہے کہ اس کے ادا کرنے سے دنیا میں واجب ساقط ہو جاتا ہے اور آخرت میں ثواب حاصل ہوتا ہے۔ مزید یہ کہ زکوٰۃ کا انکار کرنے والا کافر ہے^(۴۸)۔ شیخ کاندھلوی بھی کتاب الزکوٰۃ کے ترجمہ میں ہی شاہ ولی اللہ کے حوالہ سے صراحت کرتے ہیں کہ جب کسی مسکین کو حاجت تکلیف دیتی ہے تو وہ اپنی زبان حال یا قال کے ذریعے بارگاہ الہی میں فریاد کرتا ہے۔ جب اس کی طرف سے تضرع اور گریہ وزاری اللہ تعالیٰ کے جو دو کرم کے دروازے پر ٹکراتی ہے تو اس پر اوپر، نیچے اور دائیں بائیں سے اس کی برکات نچھاور ہوتی ہیں^(۴۹)۔ ان مثالوں سے واضح ہوا کہ دونوں شارحین نے اخروی فکر اور عقائد کی طرف قاری کو متوجہ کرنے کا اسلوب اپنایا ہے۔

اس تفصیل سے ترجمہ الکتاب کے ضمن میں زیر بحث شروع کے، حسب ذیل بنیادی اور مشترک مناج

واسالیب سامنے آئے ہیں:

- ۱۔ بنیادی الفاظ کا ضبط اور لغوی و اصطلاحی معنی بیان کرنا۔
- ۲۔ قرآن و حدیث سے استدلال۔
- ۳۔ عربی اشعار سے استدلال۔
- ۴۔ موطا امام مالک کے نسخوں کا موازنہ۔
- ۵۔ روحانی اور باطنی اصلاح۔
- ۶۔ تاریخی اسلوب۔
- ۷۔ عقائد وغیرہ۔

اب آئندہ سطور میں دونوں شروع کے ترجمہ الکتاب کے منہج و اسلوب میں اختلافی امور کو زیر بحث لایا جائے گا۔

ب۔ ترجمہ الکتاب میں شرح الزر قانی کے اختلافی امور

شرح الزر قانی اور أوجز المسالك میں ترجمہ الکتاب کا مطالعہ کرنے سے شرح الزر قانی کے درج ذیل پہلو

أوجز المسالك سے مختلف ہیں:

۱۔ مصری نسخ موطا کی پیروی

شیخ زر قانی نے اپنی اس زیر بحث شرح میں کتب کے عنوانات، موطا امام مالک کے ہندی نسخوں کی بجائے مصری نسخوں کے مطابق قائم کیے ہیں۔ یعنی انہوں نے شروع سے ہی کتب کے عنوانات قائم کیے جبکہ ہندی نسخوں میں کتاب کا پہلا عنوان کتاب الجنائز قائم کیا گیا ہے۔ البتہ شیخ زر قانی نے کتب کا ترجمہ، کتاب الجنائز سے ہی شروع کیا

ہے۔ گویا شرح الزر قانی میں مصری نسخ موطا کا لحاظ کیا گیا ہے جبکہ اوجز المسالک میں ہندی نسخوں کا۔ اس بنا پر ترتیب کتب و ابواب میں کہیں کہیں فرق موجود ہے۔

۲۔ اجمال و اختصار

ترجمۃ الکتب میں شیخ زر قانی نے اجمال اور اختصار کا اسلوب اپنایا ہے۔ اکثر جگہ تو صرف کلمات کے ضبط پر ہی اکتفاء کیا گیا ہے۔ اور بعض جگہ صرف شرعی معنی و مراد تک ترجمہ کو محدود رکھا گیا ہے۔ اس اجمال و اختصار کے اسلوب کی صراحت درج ذیل مثالوں سے ہوتی ہے:

مثال نمبر ۱: کتاب الصيد کے ترجمہ میں شارح نے صرف صید کا مصدر ہونا اور احکام صید پر اس کے اطلاق سے متعلق قرآنی آیت پیش کرنے پر اکتفا کیا ہے^(۵۰)۔

مثال نمبر ۲: کتاب الفرائض کے ترجمہ میں شیخ زر قانی نے صرف فرائض سے مراد مواریث کی تقسیم، لفظ فرائض کی لغوی صراحت اور علم الفرائض کے دوسرے نام مسائل میراث کی طرف اشارہ کرنے پر ہی اکتفا کیا ہے^(۵۱)۔

اگرچہ بعض مقامات پر شارح نے ضرورت سے زیادہ ہی اختصار سے کام لیا ہے اور ضروری تو ضیح بھی نہیں کی جیسا کہ کتاب القراض کے ترجمہ میں ہے۔ تاہم اکثر جگہ اختصار کے باوجود بنیادی اور ضروری حد تک کتب کا ترجمہ کر دیا ہے۔

۳۔ مصادر کا عدم ذکر

اکثر جگہ شارح نے مصدر کا ذکر کیے بغیر ترجمۃ الکتب میں بنیادی تو ضیح کی ہے جیسا کہ حسب ذیل مثالوں سے اس امر کی توضیح ہوتی ہے:

مثال نمبر ۱: کتاب الرضاع کے ترجمہ میں رضاع کا لغوی و اصطلاحی معنی کسی مصدر کا ذکر کیے بغیر دے دیا گیا ہے^(۵۲)۔

مثال نمبر ۲: کتاب الجنائز کے ترجمہ میں شیخ زر قانی نے جنائز کی بنیادی لغوی صراحت کسی کی طرف منسوب کیے بغیر کی ہے^(۵۳)۔

ان مثالوں سے معلوم ہوتا ہے کہ شیخ زر قانی نے اپنے اوپر اعتماد کرتے ہوئے بنیادی معلومات اپنی طرف سے بیان کر دی ہیں۔ اس کا معنی یہ بھی نہیں ہے کہ انہوں نے بالکل ساری صراحت خود ہی کی ہے۔ بلکہ ضرورت کے مطابق قرآن و حدیث، اہل لغت اور شارحین وغیرہ سے نام لے کر اقتباس کیا ہے۔ بہر حال اوجز اور شرح

الزر قانی میں بعض شارحین اور مولفین کے حوالہ سے اختلافی اسلوب یہ ملتا ہے کہ شیخ زر قانی نے بہت کم جگہ شارحین کی طرف منسوب کر کے بیان کیا ہے جبکہ شیخ کاندھلوی نے زیادہ تر شارحین حدیث سے نقل کیا ہے جس کی تصریح اوجز المسالک کے اس ضمن میں اختلافی اسلوب بیان کرنے سے ہوگی۔

ج۔ ترجمہ الکتب کے اسلوب میں اوجز المسالک کے اختلافی امور

دونوں شارحین نے موطا امام مالک کے مختلف نسخوں کو اپنی شرح کے لیے لیا ہے۔ یعنی شیخ زر قانی نے مصری جبکہ شیخ کاندھلوی نے ہندوستان میں چھپنے والے نسخوں کی اتباع کی ہے۔ اس لیے ترتیب میں کہیں کہیں اختلاف پایا جاتا ہے۔ مثال کے طور پر اوجز المسالک میں کتاب الجنائز کے بعد کتاب الصیام ہے جبکہ شرح الزر قانی میں کتاب الزکوٰۃ اور کتاب الصدقتہ ہے۔ اوجز میں ہندی نسخوں کی اتباع میں کتاب الصدقتہ کا عنوان ہی نہیں ہے۔ مزید یہ کہ چونکہ شیخ کاندھلوی رحمہ اللہ بھارت کے جبکہ شیخ زر قانی رحمہ اللہ مصر کے ہیں اور شیخ کاندھلوی، شیخ زر قانی سے اڑھائی سو سال بعد کے عہد سے تعلق رکھتے ہیں، اس زمانی اور علاقائی اختلاف کی بنا پر زیر بحث شروع میں اسلوب و منہج کا اختلاف ایک فطری امر ہے۔ چنانچہ ذیل میں چند نمایاں امور اس ضمن میں پیش کیے جاتے ہیں:

۱۔ تفصیلی ترجمہ

چونکہ اوجز المسالک بہ نسبت شرح زر قانی کے زیادہ ضخیم ہے اس لیے مجموعی طور پر یہ اس کی نسبت مفصل شرح ہے۔ ترجمہ الکتب میں اگرچہ شیخ زر قانی نے بھی ضروری معلومات دینے کا اسلوب اپنایا ہے تاہم شیخ کاندھلوی نے زیادہ تفصیل سے کتب کا تعارف پیش کرنے کا اسلوب اپنایا ہے۔ اس کا جائزہ حسب ذیل مقامات کا مطالعہ کرنے سے ہوتا ہے:

مثال نمبر ۱۔ کتاب الصيد میں شیخ کاندھلوی صید کی لغوی صراحت اور اس لفظ کا شکار اور شکار کے احکام پر اطلاق کی نشاندہی کرنے کے علاوہ الدر المختار کے حوالہ سے شکار کے صحیح ہونے کے لیے پندرہ شرائط بیان کرتے ہیں^(۵۴)۔

مثال نمبر ۲۔ کتاب الفرائض کے ترجمہ میں شیخ کاندھلوی اپنی شرح میں شرح الزر قانی کی تفصیل دینے کے علاوہ ”فرض“ کا لغوی و شرعی معنی، شریعت میں مقرر کردہ چھ حصص: نصف، ربع، ثمن، ثلثان، ثلث اور سدس، نسخ موطا میں اس کتاب کی ترتیب پر تبصرہ اور علم المیراث کی تعریف و موضوع بیان کرتے ہیں^(۵۵)۔

ان مقامات پر اگرچہ اوجز المسالک کے تراجم بھی زیادہ مفصل نہیں ہیں تاہم شرح الزرقانی کی نسبت تفصیلی ہیں۔ اس کے علاوہ کئی کتب کا ترجمہ بہت زیادہ تفصیل سے دیا ہے۔ بعض جگہ اگر اس طرح کا تفصیلی اسلوب اختیار نہ کیا جائے تو قاری مطمئن نہیں ہوتا۔

۲۔ ترجمہ الکتب کو ابحاث میں تقسیم کرنا

زیادہ تفصیلی ترجمہ شیخ کاندھلوی نے مختلف ابحاث اور نکات میں تقسیم کرنے کا اسلوب اپنایا ہے۔ جیسا کہ درج ذیل مثالوں سے ظاہر ہے:

مثال نمبر ۱۔ عقیقہ سے متعلق تعارف کو دس ابحاث میں تقسیم کر کے یوں بیان کیا گیا ہے:

بحث اول عقیقہ کے لغوی معنی میں، بحث ثانی عقیقہ کے حکم سے متعلق، بحث ثالث عقیقہ کے وقت سے متعلق، بحث رابع اس سے متعلق کہ کیا صرف مذکر کے ساتھ خاص ہے یا مؤنث کا بھی سنت ہے، بحث خامس اس اختلاف سے متعلق کہ کیا مذکر و مؤنث میں فرق کیا جائے گا کہ مذکر کے عقیقہ کے لیے دو بکریاں اور مؤنث کے لیے ایک بکری سے کرنا ضروری ہے، بحث سادس کیا بھیڑ بکری ہی عقیقہ کے لیے ضروری ہے یا گائے اونٹ سے بھی عقیقہ ہو سکتا ہے نیز کیا ان بڑے جانوروں میں مختلف حصہ داروں کا شریک ہونا جائز ہے یا کہ نہیں، بحث سابع اس سے متعلق کہ عقیقہ میں وہی شرائط ہیں جو کہ قربانی میں ہیں، بحث ثامن اس بارے میں کہ عقیقہ کرنے کا ذمہ دار کون ہے والد یا اس کے علاوہ کوئی اور بھی؟ یا بچے کا اگر عقیقہ نہ کیا جائے تو کیا وہ بالغ ہو کر خود اپنا عقیقہ کرنے کا پابند ہے یا نہیں، بحث تاسع اس بات سے متعلق کہ کیا عقیقہ کا گوشت پکانے کے وقت اس جانور کی ہڈیاں توڑی جاسکتی ہیں یا نہیں اور بحث عاشر اس امر سے متعلق کہ آیا عقیقہ کے جانور کا خون بچے کے سر پر ملا جائے گا یا نہیں^(۵۶)۔

مثال نمبر ۲۔ کتاب الاثریتہ کے ترجمہ میں شیخ کاندھلوی خمر سے متعلق تفصیل کو دس احکام میں یوں تقسیم کرتے ہیں: اولاً: خمر کی ماہیت۔ ثانیاً: اس اسم کے ثبوت کی حد۔ ثالثاً: غیر مشروط طور پر خمر کی حرمت۔ رابعاً: خمر کی نجاست۔ خامساً: اس کو حرام نہ جاننے والے کا کافر ہونا۔ سادساً: مسلمان کے حق میں اس کے تقوم کا سقوط۔ سابعاً: اس سے نفع کمانے کی حرمت۔ ثامناً: یہ پینے والے پر حد لگانا اگرچہ اسے نشہ نہ ہو اور۔ تاسعاً: اس کے آگ پر پکانے سے اس پر اثر۔ عاشر: اس کی تحلیل کے جواز سے متعلق۔ اس کے علاوہ خمر کے علاوہ مشروبات کی صراحت، اقسام میں کی ہے^(۵۷)۔

ان مثالوں سے معلوم ہوتا ہے کہ شارح نے ترجمہ الکتب میں متعلقہ موضوع کی مختلف جہات سے متعلق قاری کو ایک منظم اور آسان پیرائے میں متعارف کرانے کا اسلوب اپنایا ہے۔ اس سے یہ فائدہ ہو سکتا ہے کہ باب

میں مذکور احادیث کو پڑھتے وقت موضوع کی مختلف جہات مزید نکھر کر سامنے آجاتی ہیں۔ اگر مکمل بات سامنے نہ بھی آئے تو بھی ذہن اس نکتے سے متعلق متجسس ہو جاتا ہے۔ اور مزید مطالعہ سے وہ جہت واضح ہو جاتی ہے۔ البتہ مختصر وقت میں محض متعلقہ حصے پر مطالعہ کرنے والے کو یہ اسلوب پریشان کرتا ہے۔

۳۔ مختلف علوم پر بکثرت کتب اور مصادر کی نشاندہی

دونوں شروح میں اگرچہ عصر حاضر کے مروجہ حوالہ جاتی اسلوب کی پیروی نہیں کی گئی۔ تاہم مختلف مؤلفین اور کتب کی طرف منسوب کر کے اقتباس کرنے کا اسلوب ملتا ہے۔ شیخ زر قانیؒ کے ہاں کتب کی نشاندہی کم کی گئی ہے جبکہ شیخ کاندھلویؒ نے اپنے تفصیلی اسلوب کے تحت اکثر مسالک کی کتب و مصادر کی روشنی میں ترجمۃ الکتب پیش کرنے کا اسلوب اختیار کیا ہے۔ اس کی صراحت حسب ذیل مثالوں سے ہوتی ہے:

مثال نمبر ۱۔ زکوٰۃ سے متعلق صراحت میں قرآن مجید کی آیت: ﴿وَأَوْصِيَنِ بِالصَّلَاةِ وَالزَّكَاةِ مَا دُمْتُ حَيًّا﴾^(۵۸) کی تفسیر کی طرف اشارہ کرتے ہوئے باقاعدہ ”روح المعانی“ اور ”روح البیان“ کا نام لے کر ان میں بیان کردہ تفسیر شارحؒ نے ذکر کی ہے^(۵۹)۔

مثال نمبر ۲۔ کتاب الجنائز کے ترجمہ میں شارحؒ لفظ جنازہ کی لغوی صراحت سے متعلق کہتے ہیں: كذا في شرح الإقناع عن ابن عبد البر، اسی طرح تاریخ جنازہ سے متعلق لکھتے ہوئے شارحؒ رقمطراز ہیں: وفي الأنوار الساطعة شرعت صلاة الجنائز بالمدينة المنورة في السنة الاولى من الهجرة فمن مات بمكة المشرفة لم يصل عليه^(۶۰)۔ (اور الانوار الساطعة میں ہے کہ نماز جنازہ مدینہ منورہ میں سن ہجری کو مشروع ہوئی۔ پس جو افراد مکہ مشرفہ میں وفات پا گئے ان کی نماز جنازہ نہیں پڑھی گئی)۔

مثال نمبر ۳۔ کتاب النذور والایمان کے ترجمہ میں شیخ کاندھلویؒ نذر کا اصطلاحی معنی بیان کرتے ہوئے لکھتے ہیں: وفي الروض المربع هو شرعاً إلزام مكلف مختار نفسه لله تعالى شيئاً غير محال۔۔۔ (“الروض المربع” میں ہے کہ نذر سے مراد شرعی لحاظ سے اپنے آپ پر اختیار رکھنے والے مکلف کا اللہ تعالیٰ کے لیے کسی غیر محال شے کا اپنے اوپر لازم کر لینا ہے۔۔۔) نذر سے متعلق مزید معلومات ذکر کرنے کے لیے شارحؒ لکھتے ہیں: وفي البدائع الكلام في النذر في ثلاثة مواضع: في بيان ركن النذر، وفي بيان شرائط الركن وفي بيان حكم النذر۔۔۔ (اور ”البدائع“ میں نذر سے متعلق گفتگو تین حوالوں سے ہے: نذر کے رکن، رکن کی شرائط اور نذر کے حکم سے متعلق۔۔۔) اسی طرح آگے نذر کے حکم اور اس کی ممانعت سے متعلق حدیث پر تبصرہ پر شرح

مختصر التحلیل، المدونہ، المحلی اور الدر المختار کا نام لے کر تفصیلات کا ذکر کیا گیا ہے^(۶۱)۔ شیخ کاند حلوی نے کثرت سے قاری کو مختلف مسالک کی کتب سے متعارف کروانے کا اسلوب اپنایا ہے۔ یہ انداز اگرچہ بظاہر عامیانه لگتا ہے لیکن علوم اسلامیہ کے طالب علم کے لئے کئی حوالوں سے مفید بھی ہے۔

۴۔ دیگر شارحین اور ائمہ ومولفین سے بکثرت نقل

متن حدیث کی شرح ہونے کے ناطے سے دیگر کتب کی نسبت کتب حدیث کی شرح سے استفادہ کرنا ایک ضرورت ہے۔ اس لیے زیر بحث شرح میں ان کتب سے استفادہ کیا گیا ہے۔ ترجمہ الکتب کے مطالعہ سے یہ بات سامنے آئی ہے کہ اوجز المسالک میں شرح الزر قانی کی نسبت شارحین سے بکثرت نقل کیا گیا ہے بلکہ خود شرح الزر قانی سے بھی نام لے کر یا نام لیے بغیر نقل کیا گیا ہے۔ درج ذیل مثالوں سے اس اسلوب کی تصریح ہوتی ہے: مثال نمبر ۱۔ کتاب الجنائز میں جنائز کا ضبط اور معنی نووی، حافظ ابن حجر اور العینی کا نام لے کر ان سے شارح نے نقل کیا ہے^(۶۲)۔

مثال نمبر ۲۔ کتاب الصیام کے ترجمہ میں شیخ کاند حلوی نے، زر قانی سے نام لے کر لکھا ہے کہ وہ کتاب کی ابتداء تسمیہ سے تبرک اور تفنن کرتے ہیں۔ نیز ملا علی القاری، بدر الدین العینی اور پھر زر قانی سے نقل کیا گیا ہے^(۶۳)۔

۵۔ احناف کی تائید

شیخ کاند حلوی چونکہ خود حنفی المسلک ہیں اس لیے انہوں نے ترجمہ الکتب میں بھی اکثر فقہ حنفی کی تائید کا اسلوب اپنایا ہے۔ جیسا کہ کتاب الحج کے ترجمہ میں شارح حج کے علی الفور فرض ہونے یا تاخیر سے فرض ہونے سے متعلق ائمہ کا اختلاف بیان کرتے ہوئے احناف کا موقف یوں بیان کرتے ہیں:

"واختلف فيه عند أصحابنا قال أبو يوسف: هو في أول أوقات الإمكان فمن آخره عن العام الأول أتم... قال بعض أصحابنا المتأخرين: المعتمد أن الخلاف في هذه المسئلة ابتداء فأبو يوسف عمل بالاحتياط"^(۶۴)۔

(اس مسئلہ میں ہمارے اصحاب کے نزدیک بھی اختلاف ہے وہ یہ کہ ابو یوسف رحمہ اللہ کے مطابق ممکنہ حد تک پہلی فرصت میں حج کرنا ہوگا جس کسی نے پہلے سال سے حج مؤخر کر دیا وہ گناہگار ہوا۔۔۔ ہمارے بعض متأخرین اصحاب کا کہنا ہے کہ اس مسئلہ میں اختلاف ابتدا کے حوالہ سے معتمد ہے پس امام ابو یوسف نے احتیاط پر عمل کیا ہے)۔

یعنی شارح کا حنفی ائمہ کے لیے "اصحابنا" (ہمارے اصحاب) کہنا حنفی مسلک کی تائید ظاہر کرتا ہے۔ نیز اس مثال سے ظاہر ہوتا ہے کہ شارح نے احناف کے اندرونی اختلاف کی نشاندہی کرتے ہوئے ان کے بہتر

قول کی طرف رہنمائی کرنے کا اسلوب بھی اپنایا ہے۔ شرح الزرقانی کی نسبت یہ اوجز المسالک کی امتیازی صفت ہے۔

خلاصہ بحث

دونوں شروح کے ترجمہ الکتب میں مناجح و اسالیب کے اتفاقی و اختلافی امور کا تقابل کرتے ہوئے ان کے ایک دوسرے سے امتیازات کے طور پر درج ذیل نمایاں نکات سامنے آئے ہیں:

۱۔ شرح الزرقانی میں اختصار کا اسلوب ہے جبکہ اوجز المسالک میں تفصیل کا۔

۲۔ شرح الزرقانی میں ترجمہ میں بنیادی اور معروف معلومات زیادہ تر اپنی طرف سے ہی بیان کرنے کا اسلوب اپنایا گیا ہے جبکہ اوجز المسالک میں زیادہ تر یہ معلومات بھی شارحین سے نقل کرنے کا اسلوب اختیار کیا گیا ہے۔

۳۔ شرح الزرقانی میں مختلف علوم کی کتب کی نشاندہی اوجز المسالک کی نسبت کم کی گئی ہے، اوجز میں ترجمہ الکتب کے دوران بھی شرح زرقانی کی نسبت زیادہ کتب اور مؤلفین کی نشاندہی کرنے کا اسلوب اپنایا گیا ہے۔ بالخصوص حنفی مسلک کی کتب اور مؤلفین کو زیادہ اہتمام سے ذکر کرنے کا اسلوب ملتا ہے۔

۴۔ شیخ کاندھلوی نے ترجمہ الکتب کو کہیں کہیں زیادہ تفصیل سے پیش کرتے ہوئے مواد کو نکات اور متعدد ابحاث میں ایک نظم کے ساتھ پیش کیا ہے جبکہ شیخ زرقانی نے ترجمہ الکتب کو ابحاث میں تقسیم نہیں کیا۔

۵۔ اوجز المسالک میں زیادہ تر فقہ حنفی کی نمائندگی کی گئی ہے جبکہ شرح الزرقانی میں فقہ مالکی کی نمائندگی، شرح متن میں تو کی گئی ہے لیکن ترجمہ الکتب میں نہیں ہے۔

۶۔ شرح الزرقانی میں اول تا آخر کتب کے عنوانات قائم کیے گئے ہیں جبکہ اوجز المسالک میں کتاب الجناز پہلا عنوان کتاب ہے۔

۷۔ شرح الزرقانی میں کتب کے عنوانات زیادہ واضح اور آسان ہیں جبکہ اوجز المسالک کے عنوانات زیادہ جامع ہونے کی وجہ سے سہل اور واضح نہیں ہیں۔

حواشی و حوالہ جات

۱۔ شیخ زرقانی رحمہ اللہ کا پورا نام ابو عبد اللہ محمد بن عبد الباقی بن یوسف بن احمد بن علوان الزرقانی المصری الازہری المالکی ہے۔ ان کا زمانہ ۱۰۵۵ھ تا ۱۱۲۲ھ ہے۔ دیار مصر میں خاتمۃ الحدیث یعنی محدثین کی آخری کڑی ہیں۔ زرقانیؒ کہلانے کی وجہ مضافات قاہرہ کے بالائی حصوں میں زرقان نامی ایک بستی کی طرف آپ کی نسبت ہے۔ یعنی آپ کی ولادت و وفات سرزمین قاہرہ میں ہی ہوئی۔ نیز آپ رحمہ اللہ کو الامام، الحدیث الناسک (عابد و زاہد)، النخیر (صاحب ادراک)، الفقیہ اور العلامہ کے القابات و عنوانات بھی دیے گئے ہیں۔

(الزکلی، خیرالدین، الاعلام قاموس تراجم الاشهر الرجال والنساء من العرب والمستغریین والمستشرقین) (طبع ثالثہ، ۵۵/۷)؛ الزرقانی، محمد بن عبد الباقی (۱۰۵۵ تا ۱۱۲۲ھ)، شرح الزرقانی علی المواہب اللدنیہ للعلامہ القسطلانی (۹۲۳ھ)، دارالکتب العلمیہ، بیروت، ترجمۃ الزرقانی شارح مواہب، ۸/۱)۔

۲۔ آپ رحمہ اللہ ۱۱ رمضان ۱۳۱۵ھ بمطابق بروز جمعرات ۲ فروری ۱۸۹۸ء کو پیدا ہوئے۔ اور آپ کے دو نام محمد موسیٰ اور محمد زکریا رکھے گئے تھے لیکن دوسرا نام ہی مشہور ہوا۔ آپ نے خود اپنا تعارف یوں کروایا ہے کہ نام کے اعتبار سے زکریا، وطن کے حوالہ سے کاندھلوی، مسلک کے اعتبار سے حنفی، مشرب کے اعتبار سے خلیلی (مولانا خلیل احمد سہارنپوری کی نسبت سے)، تلمذ و شاگردی کے اعتبار سے المظاہری ہوں۔ اور والد گرامی مولانا محمد بیگی ہیں۔ (اکاندھلوی، محمد زکریا المہاجر المدنی (۱۳۱۵ھ تا ۱۴۰۲ھ)، آواز المسالک الی موطا مالک، مکتبہ امدادیہ، ملتان، مقدمہ، الباب الثالث، الفائدۃ الاولیٰ، ۱/۳۵۳)۔

۳۔ الزرقانی، محمد بن عبد الباقی بن یوسف (۱۰۵۵ھ تا ۱۱۲۲ھ) شرح الزرقانی، دار الحدیث، القاہرہ، ۲۰۰۶ء، کتاب القسامۃ، ۲/۳۷۳۔

۴۔ آواز المسالک، کتاب القسامۃ، ۵/۵۱۷۔

۵۔ شرح الزرقانی، کتاب النذور والایمان، ۳/۷۷۔

۶۔ آواز المسالک، کتاب النذور، ۴/۱۱۴۔

۷۔ سورۃ المائدۃ، ۵: ۹۶۔

۸۔ سورۃ المائدۃ، ۵: ۹۶۔

۹۔ شرح الزرقانی، کتاب الصيد، ۳/۱۱۵۔

۱۰۔ سورۃ المائدۃ، ۵: ۹۶۔

۱۱۔ سورۃ المائدۃ، ۵: ۹۶۔

۱۲۔ آواز المسالک، کتاب الصيد، ۴/۱۷۷۔

۱۳۔ سورۃ البقرۃ، ۲: ۳۲۰۔

- ١٤- شرح الزرقاني، كتاب الزكاح، ٣/ ١٦٣-
 ١٥- سورة البقرة، ٢: ١٨٣-
 ١٦- الطبراني، أبو القاسم سلمان بن أحمد، المعجم الاوسط، دار الحرمين، القاهرة، ١٣١٥هـ، ٢/ ٣٤٣-
 ١٧- شرح الزرقاني، كتاب الزكوة، ٢/ ١٢٥-
 ١٨- البخاري، أبو عبد الله محمد بن اسماعيل (م: ٢٥٦هـ)، الجامع الصحيح، مكتبة رحمانية، لاهور، كتاب الاضاحي، باب التكبير عند الذبح، ٢/ ٣٥٠؛ مسلم بن الحجاج القشيري (م: ٢٦١هـ)، الصحيح، قديمي كتب خانة، كراچی، كتاب الاضحية، باب استقباب الضحية وذبحها، ٢/ ١٥٥-
 ١٩- أوجز المسالك، كتاب الضحايا، ٤/ ٢١٣-
 ٢٠- البخاري، أبو عبد الله محمد بن اسماعيل (م: ٢٥٦هـ)، الادب المفرد، دار البشائر الاسلامية، بيروت، ١٣٠٩هـ، باب حسن الخلق، ١٠٣-
 ٢١- شرح الزرقاني، كتاب حسن الخلق، ٣/ ٣٣١-
 ٢٢- ابو داود، سليمان بن الاشعث البجستاني (٢٥٥هـ)، السنن، مكتبة امدادية، ملتان، كتاب الحدود، باب القلع في الخلد والخيابة، ٢/ ٢٥٥-
 ٢٣- أوجز المسالك، كتاب السرقة، ٦/ ٥٣-
 ٢٤- شرح الزرقاني، كتاب الزكاح، ٣/ ١٦٣-
 ٢٥- أوجز المسالك، كتاب الجنائز، ٢/ ٢٢٠-
 ٢٦- شرح الزرقاني، كتاب الصيام، ٢/ ٢٠١-
 ٢٧- أوجز المسالك، كتاب الصيام، ٣/ ١-
 ٢٨- شرح الزرقاني، كتاب الحج، ٢/ ٢٩٥-
 ٢٩- أوجز المسالك، كتاب الحج، ٣/ ٢٩٥-
 ٣٠- أوجز المسالك، كتاب القراض، ٥/ ١٦٩-
 ٣١- شرح الزرقاني، كتاب الشفعة، ٣/ ٤٤٥-
 ٣٢- أوجز المسالك، كتاب الشفعة، ٥/ ٢٢٣-
 ٣٣- شرح الزرقاني، كتاب الجهاد، ٣/ ٥-
 ٣٤- أوجز المسالك، كتاب الجهاد، ٤/ ٢-
 ٣٥- شرح الزرقاني، كتاب الصيام، ٢/ ٢٠٠-
 ٣٦- أوجز المسالك، كتاب الحج، ٣/ ٢٩٨-
 ٣٧- شرح الزرقاني، كتاب الصيام، ٢/ ٢٠٠-
 ٣٨- ملا علي القاري، مرقاة المفاتيح شرح مشكاة المصابيح، مكتبة امدادية، ملتان، كتاب الصوم، ٣/ ٢٢٩-
 أوجز المسالك، كتاب الصيام، ٢/ ٣-
 ٣٩- البقرة، ٢: ١٩٦-

- ۴۰- شرح الزرقانی، کتاب الحج، ۲/۲۹۵۔
- ۴۱- ابن حجر العسقلانی، احمد بن علی (م ۸۵۲ھ)، فتح الباری، قدیمی کتب خانہ، کراچی، کتاب الحج، باب وجوب الحج وفضلہ، ۳/۴۸۳۔
- ۴۲- أوجز المسالك، کتاب الحج، ۳/۲۹۶۔
- ۴۳- شرح الزرقانی، کتاب الزکوٰۃ، ۲/۱۲۵۔
- ۴۴- أوجز المسالك، کتاب الزکوٰۃ، ۳/۱۳۵۔
- ۴۵- شرح الزرقانی، کتاب الجنائز، ۲/۶۵۔
- ۴۶- سورة الملک، ۶۷: ۲۔
- ۴۷- أوجز المسالك، کتاب الجنائز، ۲/۴۲۰۔
- ۴۸- شرح الزرقانی، کتاب الزکوٰۃ، ۲/۱۲۵۔
- ۴۹- أوجز المسالك، کتاب الزکوٰۃ، ۳/۱۳۵۔
- ۵۰- شرح الزرقانی، کتاب الصيد، ۳/۱۱۵۔
- ۵۱- ایضاً، کتاب الفرائض، ۳/۱۳۵۔
- ۵۲- ایضاً، کتاب الرضاع، ۳/۳۰۷۔
- ۵۳- ایضاً، کتاب الجنائز، ۲/۶۵۔
- ۵۴- أوجز المسالك، کتاب الصيد، ۴/۱۷۷۔
- ۵۵- ایضاً، کتاب الفرائض، ۵/۳۹۵۔
- ۵۶- ایضاً، کتاب العقیقہ، ۴/۲۰۴۔
- ۵۷- ایضاً، کتاب الاشریۃ، ۶/۸۵، ۸۶۔
- ۵۸- سورة مریم، ۱۹: ۳۱۔
- ۵۹- أوجز المسالك، کتاب الزکوٰۃ، ۳/۱۳۴۔
- ۶۰- ایضاً، کتاب الجنائز، ۲/۴۲۰-۴۲۱۔
- ۶۱- ایضاً، کتاب النذور والایمان، ۴/۱۱۳ تا ۱۱۶۔
- ۶۲- ایضاً، کتاب الجنائز، ۲/۴۲۰۔
- ۶۳- ایضاً، کتاب الصیام، ۳/۱۔
- ۶۴- ایضاً، کتاب الحج، ۳/۲۹۵، ۲۹۶۔